

Qorti tal-Appell
(Kompetenza Inferjuri)

Imhallef Anthony Ellul
Appell numru: 804/15 NHV

D.M.S. Import/Export Co. Ltd (C-25809)

u skont digriet tat-Tribunal tal-10 ta' Novembru 2015,

isem is-soċjeta` attriċi hu:

"D. Micallef & Son Import & Export Ltd" (appellata)

VS

Warren Abraham Scicluna (KI 382369M) (appellant), u

Melanie Scicluna (KI 114985M)

10 ta' April 2018

1. **Din hija kawża għall-ħlas ta' €2,199.44 rappreżentanti servizzi u/jew prodotti allegatament provduti mis-soċjeta` attriċi lill-konvenuti jew min minnhom.**
2. Fl-Avviż tat-Talba tat-30 ta' Settembru 2015 li gie ppreżentat quddiem it-Tribunal għal Talbiet Żgħar, is-soċjeta` attriċi talbet li l-konvenuti (jew min minnhom) jiġu kkundannati jħallsuha s-somma ta' €2,199.44 rappreżentanti ammont allegatament dovut lilha għal servizzi u/jew prodotti provduti minnha stess fir-rigward tal-ħanut (confectionery) "*Sweet Temptations*" li jinsab f' St Mary Street, Rabat (skont l-istatement Dok A anness, liema statement fih elenku tal-oġġetti allegatament provduti minnha). Bl-imgħax legali u bl-ispejjeż, inkluż dawk tal-ittra ufficjali 935/15, tal-mandat ta' sekwestru kawtelatorju 1474/15 u tal-mandat ta' qbid kawtelatorju 1414/15.

3. Fit-twegiba tagħhom tal-4 ta' Dicembru 2015 il-konvenuti wiegħbu:

- (i) li l-ammont pretiż mis-soċjeta` attriċi mhux reali;
- (ii) li (mingħajr preġudizzju għas-suespost u fi kwalunkwe każ) is-soċjeta` attriċi għandha tagħti rendikont dettaljat dwar l-ammont minnha pretiż;
- (iii) li (mingħajr preġudizzju għas-suespost u fi kwalunkwe każ) huma ma xtraw l-ebda "upright freezer" mingħand is-soċjeta` attriċi;
- (iv) li (mingħajr preġudizzju għas-suespost u fi kwalunkwe każ) is-soċjeta` attriċi hija debitoriċi fil-konfront tagħhom fis-somma ta' €800 rappreżentanti prezz ta' "chest freezer" mibjugħa u kkonsenjata li baqgħet ma tħallsitx, dwar liema qed titressaq kontro-talba kontestwalment.
- (v) Salv eċċezzjonijiet oħra.

4. Rikonvenzjoni tal-konvenuti:

Permezz ta' rikonvenzjoni l-konvenuti talbu lis-soċjeta` attriċi tiġi kkundannata tħallashom is-somma ta' €800 rappreżentanti prezz ta' "chest freezer" lilha mibjugħa u kkonsenjata, u li baqgħet ma tħallsitx. Bl-ispejjeż u l-imgħaxijiet.

5. Fir-risposta tagħha tas-6 ta' Jannar 2016 għall-kontro-talba tal-konvenuti, s-soċjeta` attriċi eċċepiet illi:

- (i) l-kontro-talba hija infondata fil-fatt u fid-dritt;
- (ii) hija ma xtrat l-ebda "chest freezer" mingħand il-konvenuti;
- (iii) l-konvenuti għadhom ma kkonsenjawx lura l-"fridge" u l-"freezer" proprjeta` tagħha, li hija għandha fil-ħanut tagħhom;
- (iv) Bl-ispejjeż u bl-imgħax.

6. Fis-sentenza li ingħatat fl-14 ta' Lulju 2016, it-Tribunal laqa' t-talba tas-soċjeta` attriċi limitatament għas-somma ta' €1,599.44, in kwantu €599.44 rappreżentanti oġġetti tal-ikel mibjugħa lill-konvenut; u €1000 rappreżentanti l-valur tal-"fridge" u "freezer" second hand li baqgħu fil-pussess tal-konvenut, (liema valur ġie likwidat *arbitrio boni viri*) u ċaħad il-kontro-talba. Konsegwentement ikkundannat lill-konvenut iħallas lis-soċjeta` attriċi tali ammont ta' €1,599.44, bl-imgħax legali dekorribbli mit-30 ta' Settembru 2015

(id-data tal-preżentata tal-Avviż) sad-data tal-effettiv pagament.

7. Il-konvenut Warren Scicluna ħass ruġu aggravat b' din id-deċiżjoni u għalhekk fit-3 ta' Awwissu 2016 ippreżenta appell quddiem din il-qorti, fejn talabha tirrevoka s-sentenza appellata, tilqa' l-eċċezzjonijiet tiegħu u tiċhad it-talbiet tas-soċjeta` attriċi; tiċhad l-eċċezzjonijiet tas-soċjeta` attriċi għall-kontro-talba, u tilqa' l-kontro-talba. Bl-ispejjeż kontra l-istess soċjeta` attriċi.

8. **L-aggravji tal-konvenut appellant huma s-segwenti.**

(i) Dwar it-talba tas-soċjeta` attriċi:

(a) Il-konvenut jenfasizza illi t-talba tas-soċjeta` attriċi tirrigwarda forniture ta' servizzi/prodotti fuq ordni u inkarigu tiegħu. Fir-rigward tal-"*upright freezer*" jaċċenna għall-fatt illi għalkemm fl-istatement Dok A hemm imniżżel "*purchase of upright freezer*" li fir-rigward tiegħu is-soċjeta` attriċi talbet is-somma ta' €1,600, fuq l-istess statement (fil-parti ta' fuq) hemm ukoll imniżżel "*on loan 1 upright freezer and 1 upright fridge*". Għalhekk jargumenta illi ladarba dawn kienu għandu abbażi ta' titolu ta' self it-Tribunal ma setax jikkundannah iħallas għall-forniture ta' "*fridge*" u "*freezer*".

(b) Bla preġudizzju għas-suespost jaċċenna għall-fatt illi mill-provi ma jirriżultax x' kienu l-mudelli tal-"*fridge*" u tal-"*freezer*" u lanqas kemm kellhom żmien. Għalhekk jargumenta li t-talba għal €1,600 hija esaġerata, u jsostni li hemm lok li jiġi rivedut l-eżerċizzju *arbitrio boni viri* tat-Tribunal, fejn illikwida l-valur fl-ammont ta' €1,000.

(ii) Dwar ir-rikonvenzjoni:

Il-konvenut isostni ukoll li t-talba rikonvenzjonali kellha tintlaqa'. Jilmenta li t-Tribunal naqas li jagħti piż lill-ittra tat-12.08.2014 mibgħuta mill-konsulent legali tiegħu (Dok C), li fiha kien hemm interpellazzjoni għall-ħlas taċ-"*chest freezer*" mibjugħa u kkonsenjata lis-soċjeta` attriċi, u li naqas ukoll li jagħti piż lix-xieħda tiegħu fejn spjega li kien proprju l-istess Steve Micallef li offra li jixtri ċ-"*chest freezer*" tiegħu u minflokha jagħtih waħda "*on loan*", u dan sabiex tissolva l-problema tal-ispazju li kellu fil-ħanut (confectionery) tiegħu.

(iii) Dwar il-kap tal-ispejjeż:

Finalment isostni li in vista tal-aggravji tiegħu għandu jiġi wkoll rivedut il-kap tal-ispejjeż. Izid jgħid illi bla preġudizzju għas-suespost, anke

abbażi tal-konklużjonijiet tat-Tribunal, l-istess Tribunal ma kellux jakkolla l-ispejjeż kollha lilu, meta madwar 30% tat-talba attriċi ma gietx milqugħa.

9. Is-soċjeta` attriċi wiegħbet biex tgħid li s-sentenza appellata hija ġusta u timmerita konferma, bl-ispejjeż kollha taż-żewġ istanzi kontra l-konvenut appellant.

Provi:

Verżjoni tas-soċjeta` attriċi:

10. Stephen Micallef għas-soċjeta` attriċi xehed illi s-soċjeta` attriċi timporta u timmanifattura prodotti tal-ikel. Spjega li *"Aħna nbiegħu lill-ħwienet u biex nagħmlu dan nagħtu wkoll fridge u friża lill-ħwienet sabiex ikunu jistgħu iżommu x-xogħol fiha"*. Qal illi l-konvenut (li kien wieħed mill-klijenti tas-soċjeta` attriċi) kien ilu ma jhallas il-bilanċ pendenti fir-rigward ta' tali konsenji - fil-fatt kienu eżibiti erba' (4) fatturi fir-rigward, li jirrigwardaw il-kont ta' *"Sweet Temptations Confectionery"*, kompleksivament immarkati Dok DMS2¹:

84941	07.11.2013	€305.87
91533	11.06.2014	€ 37.29
91713	18.06.2014	€173.72
91976	25.06.2014	€129.18

Fuq kull waħda minn dawn il-fatturi, fuq in naħa ta' fuq, taħt id-dettalji tal-klijent, hemm indikat ***"on loan 1 upright freezer"***.

11. Ix-xhud Stephen Micallef kompli jispjega illi meta s-soċjeta` attriċi rat li ma kinitx ser tasal mal-konvenut, bagħtitlu ittra mmarkata Dok DMS1 (datata 16 ta' Lulju 2014). Din l-ittra (indirizzata lil *"Sweet Temptations Confectionery,*

¹ Dawn jammontaw għal €646.06. Skont l-istatement Dok A esebit mal-Avviż, il-konvenut ħallas biss €58.62. It-Tribunal osserva li għalkemm il-fatturi esebiti ikopru €587.46 u s-soċjeta` attriċi qed titlob invece €599.44, id-differenza hija biss waħda ta' €11.98, u għalhekk ikkonkluda li l-ammont ta' €599.44 reklamat mis-soċjeta` attriċi fir-rigward tal-prodotti tal-ikel mibjugħa u kkonsenjati lill-konvenut (Sweet Temptations) kien ġustifikat.

Joint & Severally with Warren Scicluna Abraham et'') taqra hekk:-

"Attached to this letter please find the statement with your BALANCE DUE TO OUR COMPANY. Balance 599.44 euros (five hundred ninety nine euros and 44 cents).

Although we called several times and sent repeated reminders to you to inform you that your account is now overdue, you always ignored our calls and statements.

If this amount will not be paid in full WITHIN 10 (ten) working days from the date of this letter, legal action together with necessary warrants are going to be taken immediately with serious consequences.

Also please note we are a member of MACM (Malta Association of Credit Management) and we will have to send reports re your overdue amount.

Also please inform us when we can collect OUR display freezer and display fridge from the same place where we delivered them on the first place (which you have already refused to give back). In case we are not informed, in writing, to collect freezer and fridge, within 5 working days from date of this letter, from the same place delivered to you, we will not be more interested to collect them, but total amount due by yourself will be added with the cost of purchasing a new freezer and a new fridge with the current market price.

Please be guided accordingly,

*Joe Scerri,
Credit Controller."*

L-imsemmija ittra, li ntbagħtet permezz tal-posta registrata, giet notifikata lill-konvenut (ossia *Sweet Temptations Confectionery*) fid-19 ta' Lulju 2014 kif jidher mir-riferta a fol 26².

12. Fir-rigward tal-istatement Dok A esebit mal-Avviż, minn fejn jirriżulta li s-soċjeta` attriċi qed titlob l-ammont ta' €1,600 fir-rigward ta' "*purchase of upright freezer*", Micallef spjega illi l-ammont ta' €1,600 huwa l-prezz li wieħed mistenni jonfoq f'dawn iż-żminijiet biex jixtri "*fridge*" u "*freezer*" bħal dawk li s-soċjeta` attriċi kienet ipprovdiet lill-konvenut. Kompla jgħid li l-konvenut kien għalaq il-ħanut "*Sweet Temptations Confectionery*" mingħajr ma avża lil ħadd:-

"Nikkonferma li l-fridge u l-freezer sa llum ma ġewx lura għandna anzi lanqas għadhom fil-post minn fejn kien jopera għax illum il-ħanut qed joperah xi ħadd ieħor. Aħna nagħtu fridge u freezer lil diversi klijenti tagħna u dan ikun b'self sakemm huma jkunu qed ibieghu il-prodotti

² Jiġi ppreċiżat illi għalkemm l-indirizz fuq ir-riferta ġie indikat bħala "*Sweet Temptations Confectionery*", Triq Santa Rita, Rabat (flok Triq Santa Marija, Rabat, kif indikat fiċ-ċitazzjoni), il-konvenut stess fl-affidavit tiegħu ikkonferma li kien irċieva tali ittra. Fil-fatt fl-affidavit tiegħu xehed l-ħanut "*Sweet Temptations Confectionery*" li kien jgħestixxi, huwa fi Triq Santa Rita, Rabat.

tagħna; fil-mument li huma jieqfu joperaw jew jieqfu jixtru mingħandna, huma jhallu l-bilanċ tal-kont u jgħaddulna l-fridge u l-freezer."

13. Dwar ir-rikonvenzjoni u l-allegat bejgħ ta' "chest freezer" li l-konvenut għamel lis-soċjeta` attriċi, ix-xhud Stephen Micallef ċaħad li qatt sar tali bejgħ:

"Rigward l-allegazzjoni mressqa u cioe` l-kontro-talba mressqa mill-konvenut li aħna xtrajna xi chest freezer mingħandu, ngħid li aħna ma nixtru ebda chest freezer mingħand il-kljenti iżda ċ-chest freezers nixtruhom mingħand l-ageni. Ngħid li l-ewwel darba li tressqet il-pretenzjoni fil-konfront tas-soċjeta` attriċi li l-konvenut beghlna xi chest freezer kien wara li bdew dawn il-proċeduri."

Kontro-eżaminat huwa ċaħad li s-soċjeta` attriċi għandha fil-pussess tagħha xi "fridge" jew "freezer" li akkwistat mingħand il-konvenut. Fuq suggeriment illi s-soċjeta` attriċi kienet ħadet xi (chest) "freezer" mingħand il-konvenut biex hija setgħet ittih il-"fridge" u l-"freezer" tagħha, spjega li l-"freezer" li kienet ħadet is-soċjeta` attriċi mingħand il-konvenut fil-fatt kienet tas-soċjeta` attriċi stess, u dan kien ġara minħabba li l-konvenut kien ilmenta li "freezer" originali li għaddietlu ma kinitx qed toqgħod sew fil-ħanut u talab li s-soċjeta` attriċi tibdilhielu:

"... ħadna l-freezer li kienet tagħna, tajnih oħra freezer ta' għamla differenti, battalna l-ewwel freezer u erġajna imlejna t-tieni freezer. Nispjega li kont jien personali li mort ma' dan l-impjegat biex nagħmlu din il-bidla fil-freezers. Ma naħsibx li kien hemm karti ffirmati rigward il-freezers li konna bdilna. Nispjega li aħna konna ħadna upright freezer u tajnih upright freezer oħra. Eżattament il-mudell tal-freezer li għandu l-konvenut ma nafx eżatt iżda nista' ngħid eżempju ta' freezer simili tagħha. Li hu żgur li kienet display freezer cioe` li jkollha l-bieba tal-ħġieġ. Record eżatt ta' dawk li baqgħu għand il-konvenut jiena m'għandix, pero` dawn huma mmarkati bl-istickers tagħna."

Verżjoni tal-konvenut:

14. Il-konvenut fl-affidavit tiegħu xehed illi huwa kien jiġġestixxi l-ħanut "Sweet Temptations" għal madwar sena u nofs u li kien jixtri prodotti tal-ikel mingħand is-soċjeta` attriċi, liema prodotti jridu jinżammu fil-"fridge". Qal li meta kien avviciinah rappreżentat tas-soċjeta` attriċi biex iħajru jixtri l-prodotti tal-ikel tagħha, għall-bidu kien irrifjuta peress li ma kellux spazju fejn iżomm prodotti tal-ikel ta' ġol-"fridge". Spjega li dak iż-żmien diġa kellu "fridges" u "freezers" oħra bix-xogħol ta' ħaddieħor, fosthom iċ-"chest freezer" mertu tal-

kontro-talba. Kompla jgħid illi:

"Steve, ir-rappreżentant tas-socjeta` attrici, wasal biex ikkonvinċieni meta qalli li biex ikollu aktar spazju u hu jbiegħli l-prodotti, kien lest li jixtri ċ-"chest freezer" tiegħi u minflok jagħtini oħra "on loan". Kien hawnhekk li Steve kien offra li jixtri l-friza tiegħi biex iġibli "upright fridge". Kull ġimgħa kont inċempillu biex iħallasni tagħha u hu kien dejjem jagħtini appuntament għall-aħħar tal-ġimgħa fl-aħħar ħin biex nissetiljaw din l-issue tal-friza tiegħi. Izda din baqgħet qatt ma ġiet settled. Ngħid li peress li kellna "ongoing business" bejnietna jiena ma qgħadtx nenfasizza illi jsiru l-karti tal-bejgħ taċ-"chest freezer" min-naħa tiegħi. Bħala prezz kont ftehm miegħu is-somma ta' tmien mitt ewro (€800) u hu min-naħa tiegħu dan il-prezz qatt ma rrifjutah tant li kien qabad u ħadha ċ-chest freezer u ġab l-oħra tiegħu "on loan" minflokha."

15. Kompla jispjega li oriġinarjament kien ġablu "fridge", u li peress li kienet "damaged", kien ħadha lura u ġabu oħra minflokha; u li sussegwentement kien ġablu ukoll "display freezer". Enfasizza li la l-"fridge" u lanqas il-"freezer" ma kellhom ditta fuqha, u li kienu diġa użati. Enfasizza wkoll li qatt ma sar diskors fir-rigward tal-valuri tagħhom. Huwa ġab stima mingħand is-socjeta` ECB Hotel & Catering Co Ltd biex juri kemm jiswew (ġodda) "fridge" u "freezer" bħal ma kellu "on loan" mingħand is-socjeta` attrici. Skont tali dokument datat 15 ta' April 2016 (fol 37):

- "freezer" bil-bieba tal-ħġieġ bħal dik li kellu on loan mingħand is-socjeta` attrici tiswa €980 ġdida (mingħajr VAT);
- "fridge" bil-bieba tal-ħġieġ bħal dik li kellu on loan mingħand is-socjeta` attrici tiswa €440 ġdida (mingħajr VAT); u
- "chest freezer" bħal dik li l-konvenut kien allegatament bieġħ lis-socjeta` attrici, tiswa €520 ġdida (mingħajr VAT).

16. Fir-rigward tal-ittra fuq imsemmija tas-16 ta' Lulju 2014 mibgħuta lil mis-socjeta` attrici, huwa jaċcenna għall-ittra responsiva t-12 ta' Awwissu 2014 li kien bagħatilha permezz tal-avukat tiegħu, fejn kien infurmaha illi:

"Dwar id-"display fridge" ilek żmien tittrattjeni sabiex tiġi teħodha lura u għalhekk nuqqas tiegħek illi bqajt ma ġejtx għaliha.

Dwar id-"display freezer", niġbidlek l-attenzjoni illi skont il-ftehim pattwit bejnietkom din kellha tibqa' għand il-klijent tiegħi diment illi dan jibqagħlu prodotti għall-bejgħ li jkun xtara mingħandek u sa issa fadallu dawn il-prodotti.

...

In oltre l-klijent tiegħi jieħu din l-opportunita` sabiex jinterpellak iħallas fi żmien erbat ijiem is-somma ta' tmien mitt ewro (€800) rappreżentanti prezz ta' chest freezer lilek mibjugħa u kkonsenjata li baqgħet ma tħallsitx.

...”

Konsiderazzjonijiet ta' din il-qorti.

Il-kwistjoni dwar il-fatt li l-fridge u l-freezer kienu "mislufa" u mhux "mibjugħa" lill-konvenut.

17. Huwa minnu li l-konvenut teknikament ma xtara l-ebda *"upright freezer"* mingħand is-soċjeta` attriċi u għalhekk *prima facie* l-entrata *"purchase of upright freezer"* fuq l-istatement a fol. 3 għal €1,600 tidher bla bażi.
18. Madanakollu jirriżulta ampjament pruvat illi s-soċjeta` attriċi kienet ipprovdiet lill-konvenut b' *"display fridge"* u *"display freezer"* sabiex huwa jkun jista' jpoġġi fihom il-prodotti tal-ikel li jixtri mingħandha, u jirriżulta wkoll illi in vista tal-fatt li l-istess konvenut ma kienx qed iħallas lis-soċjeta` attriċi għall-prodotti tal-ikel li kien jixtri mingħandha hija infurmatu li kienet ser tieħu lura tali *"display fridge"* u *"display freezer"* u li fin-nuqqas li l-konvenut jinfurmaha bil-miktub meta setgħet tagħmel dan, kienet ser tqisu debitur fil-konfront tagħha ukoll fl-ammont ta' kemm jiswew *"display fridge"* u *"display freezer"* godda.
19. F'dan ir-rigward il-konvenut fl-ittra responsiva tiegħu lis-soċjeta` attriċi, (i) dwar id-*"display fridge"* sostna li kien nuqqas tas-soċjeta` attriċi stess li hija ma ħadithiex lura, izda tali verżjoni mhix sostanzjata; u (ii) dwar id-*"display freezer"* sostna li l-ftehim bejniethom kien li din seta' jzommha diment li jibqagħlu prodotti tal-ikel tas-soċjeta` attriċi, izda anke jekk kien hemm tali ftehim, u anke jekk sad-data tal-ittra tiegħu (12.08.2014) kien għad kellu tali prodotti tal-ikel, sad-data tal-istatement a fol 3 (13.06.2015) dawn aktarx li inbiegħu/ skadew - *multo magis* sad-data tal-proċeduri odjerni (30.09.2015) - u għalhekk żgur li ma jistax jippretendi li jibqa' jzommha, dan anke in vista tal-fatt li ma baqax jiġġestixxi tali negozju. Dan apparti li jidher li kien il-

konvenut li aghżel li ma jkomplix fin-negozju.

20. Għaldaqstant is-soċjeta` attriċi kellha kull dritt tippretendi hlas fir-rigward ta' tali *"display fridge"* u *"display freezer"* li l-konvenut baqa' ma rritornax. Għalkemm il-konvenut ma xtarax dawn l-oġġetti mingħand l-attriċi, il-qorti ma tara l-ebda raġuni għalfejn it-Tribunal ma kellux jilqa' t-talba iktar u iktar meta wiehed iqies dak li jipprovdi l-artikolu 213 tal-Kap. 12. Diposizzjoni li kif japplika għall-Qorti tal-Maġistrati (Malta) mhemmx raġuni għalfejn il-prinċipju ma japplikax għall-proċeduri quddiem it-Tribunal għal Talbiet Żgħar meta tqies in-natura informali u sommarja tal-proċeduri li jsiru quddiemu.

Il-valur tad-"display fridge" u d-"display freezer"

21. Tqum imbagħad il-kwistjoni dwar il-valur ta' tali *"display fridge"* u *"display freezer"*. Għalkemm mill-istatement a fol 3 jidher li s-soċjeta` attriċi qed titlob €1,600 bħala l-valur ta' *"upright freezer"*, jirriżulta li dan l-ammont effettivament qed jintalab bħala valur kemm tad-*"display fridge"* u kif ukoll tad-*"display freezer"*. Kif osserva t-Tribunal is-soċjeta` attriċi baqgħet ma gābet l-ebda prova dwar il-valur tagħhom, u kien invece l-konvenut li esebixxa l-istima fuq imsemmija. Skont tali stima ***"display fridge"*** u ***"display freezer"*** **gōdda** jiswew €1,675.60. Din il-qorti għalhekk taqbel li l-ammont ta' €1,600 mitlub mis-soċjeta` attriċi hu eżagerat meta wiehed jikkunsidra mhux biss li dawn kienu diġa *"second hand"* meta ngħataw lill-konvenut, iżda wkoll li mhux magħruf kemm-il sena kellhom, u x' kienet id-ditta tagħhom (il-konvenut fil-fatt xehed li lanqas biss kienet tidher id-ditta fuqhom). Min-naħa l-oħra l-konvenut kien fid-dmir li jirritorna dawn il-mobbli lura lil sidhom. Heġa li m'għamilx u lanqas ma qal x'għamel bihom. Ladarba naqas għandu obbligu li jikkumpensa lis-sid.
22. Il-qorti ma tara l-ebda raġuni għalfejn m'għandhiex taqbel maċ-ċifra ta' elf ewro (1,000) li llikwida t-Tribunal, u f'kull każ l-attriċi xorta jkollha tixtri l-gōdda biex tirrimpjazza dawk li ngħataw lill-konvenut u li naqas milli jirritorna lill-attriċi.

Iċ- "chest freezer" mertu tal-kontro-talba

23. L-allegazzjoni tal-konvenut li s-soċjeta` attriċi offriet li tixtri "chest freezer" li l-kellu originarjament fil-ħanut sabiex ikollu iktar spazju ma ġiet sostanzjata bl-ebda mod, wisq anqas li tali bejgħ sar għall-prezz ta' €800. Il-qorti ma tara l-ebda raġuni għalfejn l-attriċi kellha tixtri chest freezer mingħand il-konvenut. Jekk seħħ in-negozju għalfejn ma tħallasx il-prezz mal-konsenja. Il-konvenut lanqas ma ppreżenta prova dokumentarja li kien seħħ dak in-negozju. Il-qorti ssibha diffiċli temmen li sar negozju bħal dak u l-konvenut lanqas għandu dokument iffirmit li juri tal-fatt. Lanqas per eżempju ma jirriżulta li kien hemm rendikonti maħruġa mill-attriċi li jikkonfermaw il-verżjoni li ta l-konvenut. Dan appartani li fl-istima li pprova l-konvenut stess, "chest freezer" ġdida bħal dik "second hand" li allegatament biegħ lis-soċjeta` attriċi għas-somma ta' €800, tiswa €613.60 (inkluz VAT). Dan il-fatt ikompli jindika li huma inverosimili l-fatti premissi fir-rikonvenzjoni. Għalhekk kellu raġun it-Tribunal jikkonkludi li r-rikonvenzjoni hi nfondata.

Għal dawn il-motivi tiċhad l-appell bl-ispejjeż kontra l-konvenut.

Anthony Ellul.